



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
JOSETTE DEMICOLI**

Seduta tat-18 ta' Jannar, 2013

Citazzjoni Numru. 106/2010

Anthony Pace

Vs

**Frances sive Franca Camilleri u zewgha John
Camilleri**

Il-Qorti,

Rat illi l-attur fir-rikors guramentat ippremetta :

Illi r-rikorrent huwa iben Emmanuela Pace li mietet fil-hdax (11) ta' Settembru elfejn u ghaxra (2010) – certifikat tal-mewt anness u markat A;

Illi b'testment li l-mejta ghamlet fit-tmintax (18) ta' Ottbru elfejn u erbgha (2004), fl-atti tan-Nutar Paul George Pisani, filwaqt li hassret u annullat kwalunkwe testment precedenti taghha, innominat lil bintha Franca Camilleri u

r-ragel taghha John Camilleri eredi universali ta' gidha kollu, u qatghet mill-wirt taghha lir-rikorrent, ghalkemm dan ma kellha ebda jedd li taghmlu, u r-raguni tad-dizeredazzjoni fit-testment m'ghandhiex mis-sewwa – ricerki testamentarji u testment annessi u markati B,C u D;

Illi b'kuntratt tad-disgha (9) ta' Settembru elfejn u sitta (2006), fl-atti tan-Nutar Kristen Dimech, kif sussegwentement ikkoregut b'kuntratt iehor tas-sitta (6) ta' Novembru elfejn u disgha (2009), fl-atti tan-Nutar Anthony Hili, ommu Emmanuela Pace assenjat u ttrasferiet il-gid taghha kollu ta' natura mmobiljari favur bintha Franca Camilleri u r-ragel taghha John Camilleri, u favur in-neputijiet taghha Marie Louise, xebba, u George Carl, ahwa Camilleri, ulied l-istess Franca u John Camilleri in parti b'titolu ta' *datio in solutum* u in parti b'titolu ta' donazzjoni, liema kuntratt huwa simulat, ibbazat fuq kawza falza, gew dikjarati valuri tal-propjeta' ittrasferita li ma jirriflettux il-valur reali, u sar sabiex jiddefrawda lir-rikorrent mid-dritt ereditarji u legittimarji tieghu, u dwar dan it-trasferiment ir-rikorrent qed jirrizerva d-drittijiet kollha tieghu fermi, ntegri, u mpregudikati li jiehu kull azzjoni opportuna biex jattakka l-validita' tal-istess qabel jew kontestwalment mat-talba tieghu ghal-likwidazzjoni u assenjazzjoni tas-sehem rizervat, wara li jottjeni dikjarazzjoni minn din il-Qorti li ommu ma kellha ebda jedd li taqtghu mill-wirt, u li d-disposizzjoni ta' dizeredazzjoni fit-testment taghha tat-28 ta' Ottbru 2004, fl-atti tan-Nutar Paul George Pisani, li saret fil-konfront tieghu, ma tiswiex u m'ghandha ebda effett legali;

Ghaldaqstant l-attur talab lil din il-Qorti:

1. tiddikjara li ommu Emmanuela Pace ma kellha ebda jedd taqta' lir-rikorrent mill-wirt, u d-disposizzjoni ta' dizeredazzjoni fit-testment taghha tat-18 ta' Ottubru 2004, fl-atti tan-Nutar Paul George Pisani, ma tiswiex u m'ghandha ebda effett legali.

Bl-ispejjez kontra l-intimati nkluzi dawk tal-ittra ufficjali tal-14 ta' Ottubru 2010 (Ittra numru 603/2010), u bl-ingunzjoni

tal-konvenuti ghas-subizzjoni li ghalha minn issa jinsabu mharrkin.

Rat li fir-risposta guramentata taghhom il-konvenuti eccepew is-segwenti:

1. Illi t-talbiet attrici huma nfondati fid-dritt u fil-fatt. Illi kif ser jigi pruvat dettaljament waqt is-smiegh tal-istess kawza, l-attur Anthony Pace, li jigi iben il-mejta Emmanuela Pace f'diversi okkazzjonijiet kien hati fil-konfront ta' ommu ghal diversi atti ta' mohqrija.

2. Illi il-mejta Emmanuela Pace matul hajjitha qatt ma ppreferiet lil hadd miz-zewg uliedha, tant li b'kuntratt tat-8 ta' Marzu 1996 (atti Nutar Paul George Pisani), hawn anness u mmarkat bhala Dokument A hija kienet tat b'donazzjoni d-drittijiet kollha lilha spettanti minn porzjoni art imsejha Tax-Xtut, f'Marsalforn, limiti taz-Zebbug, Ghawdex li hija tal-kejl ta'circa elf u erbgħa u disghin punt tnejn u sebghin metru kwadru (1094.72mk) liz-zewg uliedha, Anthony u Francesca sive Franca Camilleri f'porzjoni ndaqs bejniethom.

3. Illi sussegwentement pero' l-istess attur, li huwa guvni li ma jafx jaqra u jikteb u b'intelligenza taht in-normal, beda jigi frekwentat minn certi persuni, naturalment ghal motivi ulterjuri li maghhom l-istess attur rabba hbiberija intima u li l-ghan ewlieni taghhom kien li jbeghduh u joholqu disgwid bejn u bejn ohtu, Franca Camilleri u ommu Emmanuela Pace bl-iskop biex igawdu huma;

4. Illi fil-fatt l-attur tbiddel mil-lejl ghan-nhar, hadha qatta' bla habel kontra ommu u ohtu u dana meta qabel ohtu, il-konvenuta Franca Camilleri kienet tehodlu hsieb kollox hi u tipprestalu s-servigi u taghmillu dak kollu li kien ikollu bzonn, tant li anki saħansitra istitwixxa kawza kontra ohtu li qeghda fl-appell – Rikors guramentat numru 88/2006 fl-ismijiet 'Anthony Pace vs Frances sive Francesca mart John Camilleri';

5. Illi aktar ma bdiet tavanza fl-eta', Emmanuela Pace aktar bdiet tigi dipendenti fuq haddiehor u fl-ahhar snin ta' hajjitha u cioe' madwar erba' snin *bedridden* fid-dar ta' bintha n-Nadur, Ghawdex;

6. Illi l-istess binha, Anthony Pace, litteralment abbandunaha u mhux biss dejjem irrifjuta li jirrendilha xi tip ta' servigi, kuri u assistenzi, ghalkemm hija kienet bzonnhom, imma addirittura fiz-zewg okkazzjonijiet li mar jaraha fuq insistenza taghha, dan spicca jinsulentaha u jghajjarha u kien isir letteralment feroci meta kienet twissih biex joqghod attent u ma jibqax jiffrekwenta l-familja li kien ta' spiss ikun ghandha ghaliex din l-istess familja kien jinteressaha l-gid biss li kellu hu.

7. Illi fil-fatt fl-ahhar ta' hajjitha l-attur spicca li lanqas biss imur jaraha lil ommu avolja kien jaf kemm kellha bzonn l-ghajnuna tieghu u gie mitlub biex alternattivament huwa u ohtu jqassmu iljieli maghha;

8. Illi dan l-agir tal-istess attur wegga' sew lil ommu, Emmanuela Pace li dejjem kienet inkwetata fuqu sal-ahhar nifs ta' hajjitha;

9. Illi kien f'dan l-isfond u ghal dawn ir-ragunijiet li l-omm, Emmanuela Pace ma kellha l-ebda triq ohra hliet fit-testament taghha tordna d-dizeredazzjoni ta' binha Anthony Pace.

Semghet ix-xhieda.

Rat in-noti ta' sottomissjonijiet tal-partijiet.

Rat l-atti u d-dokumenti kollha tal-kawza.

Rat li fis-seduta tal-10 ta' Mejju, 2012 il-kawza giet differita ghas-sentenza ghas-seduta tas-26 ta' Ottubru 2012 u li f'din l-ahhar seduta l-kawza giet differita ghas-sentenza ghas-seduta tallum.

Ikkunsidrat:

Kopja Informali ta' Sentenza

Illi din hija kawza dwar dizeredazzjoni.

Il-kontendenti f'din il-kawza Anthony Pace u Franca Camilleri huma ahwa wlied Emmanuela Pace.

Emmanuela Pace mietet fil-11 ta' Settembru 2010 fl-eta' ta' 94 sena. Hija rregolat is-successjoni taghha permezz ta' testment datat 18 ta' Ottubru 2004 in atti Nutar Dottor Paul George Pisani. Permezz ta' dan it-testment Emmanuela Pace innominat lil bintha Franca Camilleri u zewgha John Camilleri bhala eredi universali taghha bis-sostituzzjoni tar-rispettivi wliedhom f'kaz ta' premorienza ghat-testatrici. Permezz tat-Tielet Artikolu tat-tesment imsemmi Emmanuela Pace iddizeredat lill-attur binha ai termini ta' l-artikolu 623(d) tal-Kodici Civili minhabba li kien 'sar hati ta' diversi atti ta' mohqrija lejha'.

Emmanuela Pace kienet tghix ma' binha gewwa Marsalforn sas-sena 2002. Imbaghad marret tghix ma' bintha Franca u l-familja taghha u baqghet tghix maghhom sakemm mietet.

Huwa importanti wkoll li f'dan l-istadju jigi rilevat li Anthony Pace huwa persuna li bla ebda dubju huwa bniedem dghajjef. Dan kif eccepit mill-istess konvenuti u kif irrizulta mix-xhieda ta' Margaret Gallo u hekk kif kostatat minn din l-istess Qorti peress li kellha l-okkazzjoni tisimghu jixhed diversi drabi in kontro-ezami. L-istess Franca Camilleri in kontro-ezami xehdet li huha ghandu bzonn min idur bih.

Irrizulta wkoll li f'it xhur qabel ma mietet Emmanuela Pace kienet ittrasferiet il-proprjeta' immobiljari taghha lill-konvenuti u liz-zewg uliedhom b'kuntratt ta' donazzjoni u ta' *datio in solutum*.

Illi l-artikoli rilevanti huma l-artikolu 623 tal-Kap 16 u l-artikolu 625. L-artikolu 623 jistipula li :

Bla hsara tad-disposizzjonijiet tal-artikolu 630, ir-ragunijiet li ghalihom dixxendent jista' jigi dizeredat huma dawn biss li gejjin:

Kopja Informali ta' Sentenza

(a) jekk id-dixxendent ikun cahad minghajr raguni l-manteniment lit-testatur;

(b) jekk, fil-kaz li t-testatur jiggennen, id-dixxendent jabbandunah minghajr ma jiehu b'ebda mod hsieb tieghu;

(c) jekk, fil-kaz li d-dixxendent seta' jehles lit-testatur mill-habs, hu naqas minghajr raguni tajba li jaghmel dan;

(d) jekk id-dixxendent sawwat it-testatur, jew xort'ohra sar hati ta' mohqrija lejh;

(e) jekk id-dixxendent kien hati lejn it-testatur ta' offiza gravi;

(f) jekk il-persuna dixxendenti tkun tipprostitwixxi ruhha minghajr konnivenza tat-testatur;

(g) f'kull kaz li fih it-testatur, minhabba z-zwieg tad-dixxendent, ikun gie, taht id-disposizzjonijiet tal-artikoli 27 sa 29, dikjarat hieles mill-obbligu li jaghti l-manteniment lil dak id-dixxendent.

L-artikolu 625(1) jiddisponi li r-raguni tad-dizeredazzjoni ghandha tigi ppruvata minn dak li jsostni d-dizeredazzjoni.

Illi hekk kif gie ritenut fis-sentenza fl-ismijiet **Giovanni Bartolo vs Antonio Bartolo et**¹:

'Fil-Kodici taghna giet segwita r-regola tad-Dritt Giustiniano, illi l-kawza tad-dizeredazzjoni ghandha tkun provata minghand min isostni d-dizeredazzjoni².

Fl-istess decizjoni inghad li:

'Illi jista' jinghad illi l-interpretazzjoni ghandha tkun restrittiva kontra min irid iwaqqa' d-dizeredazzjoni ghaliex ghandha tigi rispettata l-volonta' tat-testatur. Il-verita' hija illi l-interpretazzjoni ghandha tkun restrittiva favur, u mhux

¹ Vol XXIX.II.Pg 880 deciza fis-7 ta' Jannar 1936

² **Filippa Debono et vs Alfred Falzon et**, Cit Nru: 2020/2000GCD deciza fit-30 ta' Ottubru 2003

Kopja Informali ta' Sentenza

kontra min qiegħed jimpunja d-dizeredazzjoni, għaliex id-dizeredazzjoni, kif ighid il-Merlin hija haga odjuza. Il-ligi, anki kontra l-volonta' tat-testatur, irrizervat il-certi persuni sehem mill-wirt ta' l-istess testatur; biex kwindi t-testatur jista' b'disposizzjoni testamentarja jidderoga għal-ligi, u jhassar l-effikaccja tar-rizervi li l-ligi għamlet anki f'kaz ta' preterizzjoni mill-parti tat-testatur, hemm bzonn illi tkun tezisti kawza minn dawk enumerati mil-ligi u hemm bzonn li tigi sodisfacentement provata mill-eredi. Il-ligi tippermetti d-deroga għad-disposizzjonijiet tagħha dwar il-legittima f'kazi determinati; hemm bzonn kwindi li dawk il-kazi jigu ppruvati'.

Illi mbagħad l-artikolu 629 tal-Kodici Civili

'Meta fit-testment ma tkunx imsemmija r-raguni li għaliha wieħed ikun gie dizeredat, jew ma tigix ippruvata, id-dizeredat għandu jedd għas-sehem rizervat biss'.

Illi mis-suespost jemergi li l-artikolu 623 jipprovdi b'mod tassattiv liema huma r-ragunijiet li għalihom persuna tista' tigi dizeredata. Tali raguni trid tkun issemmiet specifikatament fit-testment. Il-prova tad-dizeredazzjoni tinkombi fuq min isostniha. Peress li d-dizeredazzjoni hija haga odjuza l-interpretazzjoni għandha tkun restrittiva favur min qiegħed jimpunja d-dizeredazzjoni u mhux bil-kontra.

Fil-kaz in kwistjoni t-testatrici Emmanuela Pace ddikjarat bhala raguni għad-dizeredazzjoni ta' binha li huwa kien sar hati ta' atti ta' mohqrija lejha. Il-ligi tagħna ma tagħtix definizzjoni ta' x'tikkostitwixxi mohqrija. Din il-Qorti tifhem li l-agir u l-azzjonijiet ta' persuna mixlija b'mohqrija għandhom ikunu ntenzjonati u gravi b'mod tali li ma jistax jitqies li huma accettabbli fil-konfront ta' persuna.

Illi biex issostni d-dizeredazzjoni l-konvenuti sostnew li:

- L-attur kien originarjament igib ruħu sewwa ma' ommu u r-relazzjoni tiegħu magħhom kienet ukoll wahda tajba. Tant li l-konvenuta kienet tiehu kemm hsieb ommha

kif ukoll hsiebu. Ighidu li kienet tinzal Marsalforn tnadfilhom u taghtihom l-ikel.

- Dan kollu nbidel meta Anthony Pace beda jaghmilha ma' terza persuna li huma ma kellhomx pjacir bih u skont huma anki Emmanuela Pace ma riditx li jaghmilha mieghu.
- Il-konvenuti xehdu li din it-terza persuna beghditu mill-familja tieghu u dan bl-iskop li jehodlu l-gid tieghu. Sussegwentement huwa mar ighix ma' dan it-terz.
- Sostnew li Anthony Pace ma riedx jikkopera meta ommu mardet.
- Meta kien imur jara lil ommu kien jghajjarha u jinsulentaha u dan peress li hija kienet twissih biex ma jaghmilhiex ma' din it-terza persuna u kienet tghidlu biex imur jaraha aktar spiss. Il-konvenuta tixhed³ li huwa kien joffendi lil ommu bi kliem baxx u li jwegga'. Sahansitra jsemmu episodju fejn kwazi hebb ghalija u kien fuq intervent tal-konvenut li ma wasalx biex jaghmel hekk u minflok telaq il-barra.
- Ighidu wkoll li l-attur l-ahhar snin ma baqax imur jara lil ommu, lanqas meta kienet l-isptar, u hija kienet imwegga hafna li ma kienx imur jaraha u li dejjem tistaqsi u tibki ghalih.
- Sahansitra jsemmu li gieli rawh barra u la kien isellem u wisq anqas ikellem lil ommu.
- Kien proprju ghalhekk li hija talbet lil bintha biex tehodha ghand in-Nutar sabiex taghmel it-testment ghaliex ma riditx li hwejjigha jmorru ghand in-nies
- John Camilleri xehed fl-affidavit tieghu⁴ li Emmanuela Pace haditha bi kbira meta martu rceviet l-ittra tat-3 ta' Mejju 2007 u saret allegazzjoni li hija ma kinitx mentalment f'postha.

³ Fl-affidavit taghha a fol 61 et seq tal-process

⁴ A fol 81 et seq tal-process

Illi min-naha tieghu l-attur jaghti stampa differenti:

- Franca Camilleri kellha l-prokura ta' ommha Emmanuela Pace u ta' huha.
- Fil-fehma tieghu ommu waslet biex tiddezeredah ghax kienet mghawwija minn bintha Franca u dan wara li huwa permezz ta' ittra ufficjali tal-31 ta' Awwissu 2004 kien irrevoka l-prokura lill-istess ohtu u talabha rendikont tal-flus li nkassatlu bil-prokura. Huwa jallega li meta mar jaghmel il-verifiki tieghu mal-Banek sab li ohtu ma kienet iddepozitatlu xejn fil-Bank mir-rikavat tal-bejgh ta' diversi proprjetajiet li kellhom bejniethom f'Marsalforn. Oltre' dan sab li hija kienet qed tigborlu l-flus tal-paga kollha tax-xoghol li kellu mal-Gvern. Dwar il-kwistjoni tar-rendikont hemm proceduri ohra pendent.
- Jaqbel li ohtu wara li rrevokalha l-prokura baqghet tehodlu l-ikel izda huwa ma kienx qed jieklu u b'hekk wara xi zmien ma baqghetx tehodlu.
- Infatti Anthony Pace meta xehed spjega li qabel ma kien irrevoka l-prokura lil ohtu kollox kien sew bejniethom fis-sens li kien imur jara lil ommu. Huwa jghid li ohtu dejjem kienet tghajjat m'ommu, mieghu u sahsitra maz-ziju taghhom Karlo⁵.
- L-attur jichad li kien jghajjar u jinsulenta lil ommu. Lanqas mhu minnu li huwa gieli kecca lil ommu.
- Ighid ukoll li ommu marret tghix ma' ohtu ghaliex ma kinitx baqghet tiflah aktar u huwa ma setax jiehu hsiebha.
- B'danakollu jghid li huwa minnu li ghall-ahhar snin ma baqax imur jara lil ommu. Huwa jispjega li wara li rrevoka l-prokura lil ohtu meta gieli mar jara lil ommu (li kienet qed tghix ghand ohtu) ghamel ftit zmien baqa' jitla' jara lil ommu izda beda jaqta' ftit ftit. Dan peress li Franca Camilleri kienet tilqghu fil-bieb tal-garaxx u ma kinitx

⁵ Kontro-ezami ta' l-attur a fol 296 tal-process

thallih jaghmel pass iehor 'il gewwa⁶. In kontro-ezami⁷ xehed li meta kien imur ohtu kienet tilqghu billi toqghod tistaqsih hux se jiktiblu lit-Tlittu. Ommu kienet ukoll tghidlu dan il-kliem pero' dan id-diskors bdiet tghidulu kemm damet m'ohtu.

○ B'danakollu xehed li meta ommu kienet l-isptar huwa mar jaraha.

Illi kif diga' gie sottolineat jinkombi fuq il-konvenuti li jippruvaw li d-dizeredazzjoni kienet wahda misthoqqa. Fil-fehma ta' din il-Qorti l-konvenuti ma rnexxilhomm jiskarikaw tali prova.

Fl-ewwel lok irrizulta mix-xhieda u anki minn dak konstatat minn din il-Qorti li l-attur huwa persuna dghajfa. Margaret Gallo⁸ in kontro-ezami xehdet li Anthony Pace huwa bniedem dghajjed u twajjed fl-istess hin. Ghalkemm wiehed jista' jargumenta x'inhil intelligenza pero' huwa evidenti anki minn kif jesprimi ruhu u jgib ruhu li l-attur huwa persuna li m'ghandux intelligenza gholja. Madankollu ghandu ntellekt bizzejjed biex jifhem certu affarijiet kif ukoll biex jirrispondi ghad-domandi li sarulu. Minkejja certu inkonsistenzi zghar huwa kien kredibbli u konsistenti f'dak li xehed. Ohtu stess tghid li l-attur ghandu bzonn lil xi hadd jiehu hsiebu w allura meta tressqu xhieda fis-sens li huwa kien kecca lil ommu jew li rifjuta li jghin din tikkontrasta mad-dikjarazzjoni li huwa persuna li jrid min jiehu hsiebu. Huwa evidenti li Emmanuela Pace kellha tingabar ma' bintha wara li bdiet tbatil mill-kundizzjoni ta' *coffee ground* u sussegwentement meta sofriet *stroke* peress li l-attur ma setax jiehu hsiebha kif suppost. Hemm differenza bejn ma setax ghal li ma riedx jiehu hsiebha.

M'hemmx dubju li Emmanuela Pace kienet thobb hafna lil binha Anthony Pace li ghex maghha ghal tul ta' snin u kienet tinkwieta hafna ghalih proprju ghaliex kienet taf li huwa bniedem vulnerabbli. Il-Qorti lanqas ma teskludi li l-

⁶ Affidavit ta' Anthony Pace a fol 113 et seq tal-process

⁷ Seduta tal-25 ta' Novembru 2011 a fol 336 tal-process

⁸ Xhud prodott mill-konvenuti

omm setghet kienet tghaddi kummenti lill-attur dwar min kien qieghed jaghmilha ossija mat-Tlittu. Lanqas teskludi li l-istess attur kien jiddejjaq minn tali kummenti u li huwa kien jirrabbja maghha jew jiggieled maghha. Infatti Margaret Gallo xehdet li gieli nzertat lil ommu twissih u huwa kien jiddejjaq, jirrabja u jkellimha bil-herra u jghidilha biex thallih u jitlaq 'il barra. Meta mistoqsija mill-Qorti b'liema mod u manjiera kien jirrabbja hija rrispondiet *'nghid li hu kien jirrabja fis-sens li kien juri li ma kienx qed jiehu pjacir b'dak li kienet qed tghidlu ommu. Pero' l-omm kienet thoss ghax meta bniedem jirrabja ma' ommu ovvjament l-omm ma tiehux pjacir. Qed nghid nirrabja jigifieri hemm xi haga spontanja ta' dak il-hin. Tirrabja ghax ma tkunx qed tiehu pjacir meta bniedem qed ighidlek xi haga u hu kien jaqbad u jitlaq 'il barra'.*

Irrizulta wkoll li l-attur ma baqax imur jara lil ommu. Il-konvenuti jsostnu li dan kien ghax beda jaghmilha mat-terza persuna mentri l-attur isostni li wara li rrevoka l-prokura lil ohtu hija bdiet tghajjat mieghu, tilqghu fil-bieb tal-garaxx u ma thallihx jidhol u ghalhekk kienet ohtu li beghditu minn ommu.

Din il-Qorti temmen li hekk kif l-attur irrevoka l-prokura lil ohtu din ma hadet xejn pjacir b'dan u ghalhekk kien hemm ostilita' lejn huha. Il-Qorti temmen lill-attur meta jghid li kienet toqghod tistaqsih jekk kienx se jhalli xi proprjeta' lit-Tlittu fit-testment. Saru allegazzjonijiet fuq din it-terza persuna li baqghu biss allegazzjonijiet ghax fl-atti m'hemm l-ebda provi li din it-terza persuna verament kienet qed tbieghed lill-attur minn ommu.

Irrizulta mill-atti li l-omm kienet iddispjacuta li ma kinitx tara lil binha madankollu x-xhud Margaret Gallo xehdet in kontro-ezami li Emmanuela Pace qatt ma kellha rabja ghal Anthony Pace. Hawnhekk ma jistax ma jigix rilevat li t-testment sar fit-18 ta' Ottubru 2004 u ghalhekk ir-raguni ghad-dizeredazzjoni primarjament ghandha tirrisali ghaz-zmien qabel din id-data. Ghalkemm certament l-omm setghet biddlet it-testment sussegwentement izda kif irrizulta mill-atti hija kienet saret tiddependi minn bintha anki biex tohrog w allura seta' kien hemm din id-diffikulta.

Din il-Qorti pero' se tikkunsidra wkoll dawk il-provi kollha li ngibu. Tajjeb ikun ukoll puntwalizzat li l-attur irrevoka l-prokura biss ftit xhur qabel ma gie redatt dan it-tesment.

L-istess konvenut John Camilleri in kontro-ezami xehed li l-attur kien imur jara lil ommu u dan meta ma kienx hemm inkwiet ma'ohtu. John Camilleri qal ukoll li Emmanuela Pace dejjem baqghet thobb lill-attur. Oltre' dan il-Qorti zzid li l-omm kienet taf binha kif kien u temmen li anki jekk xi drabi rrabja u ggieled maghha huwa ma kienx jirrealizza kompletament dak li kien qieghed jaghmel. Zgur li ma kinitx l-intenzjoni tieghu li jweggaghha. Huwa sab ruhu f'sitwazzjoni fejn kellu l-inkwiet ma' ohtu, ommu kienet qeghdha tghix ma' ohtu, f'certu zmien saret ukoll *bed-ridden* u allura huma c-cirkostanzi li beghduh minn ommu partikolarment temmen li l-konvenuti kkontribwew sewwa biex dan isehh. Certament li mhux il-forum adatt biex din il-Qorti tinvestiga dwar l-allegazzjonijiet li saru mill-attur fuq ohtu li abbuzat mill-prokura, liema allegazzjonijiet l-istess konvenuta tichad u tghid li bl-istess flus sar zvilupp u dan peress li hemm proceduri ohra pendent. Izda fl-isfond ta' din id-divergenza serja bejn l-ahwa li tirisali mis-sena 2004 il-Qorti temmen lill-attur meta xehed li ohtu kienet tilqghu fil-bieb tal-garaxx u ma thallihx jidhol. L-omm li kienet tkun fuq gewwa ma setghetx tkun taf x'inhu jigri. Irrizulta li l-attur ma baqax imur jara lil ommu wara li rrevoka l-prokura lil ohtu.

Il-konvenuti jsemmu wkoll l-ittra tat-3 ta' Mejju 2007 (liema ittra mhiex ezebita) mibghuta lill-konvenuta Franca Camilleri fejn gie allegat li l-omm ma kinitx mentalment f'postha. Dakinhar it-testment kien diga' sar. Il-konvenuti fin-nota ta' sottomissjonijiet taghhom isemmu li fl-ittra tal-14 ta' Ottubru 2010 l-omm giet deskritta bhala non compos. Dakinhar l-omm kienet diga' mietet.

Fil-fehma taghha din il-Qorti ma rravizatx atti ta' mohqrija min-naha ta' l-attur fil-konfront ta' ommu li kienu jaghtu lok ghal dizeredazzjoni.

Ghal dawn il-motivi din il-Qorti taqta' u tiddeciedi l-kawza billi filwaqt li tichad l-eccezzjonijiet tal-konvenuti tilqa' t-

Kopja Informali ta' Sentenza

talba attrici u ghalhekk tiddikjara li omm l-attur, Emmanuela Pace ma kellha ebda jedd taqta' lir-rikorrent mill-wirt, u d-disposizzjoni ta' dizeredazzjoni fit-testment taghha tat-18 ta' Ottubru 2004, fl-atti tan-Nutar Paul George Pisani, ma tiswiex u m'ghandha ebda effett legali.

Bl-ispejjez kontra l-konvenuti nkluzi dawk tal-ittra ufficjali tal-14 ta' Ottubru 2010 (Ittra numru 603/2010).

< Sentenza Finali >

-----TMIEM-----